

Qala şəhərimizin mədəni mühitini canlandıran tədbirlər davam etdirilir

2020-ci ildə 44 gün davam edən və müzəffər Azərbaycan Ordusunun böyük qələbəsi ilə nəticələnən Vətən müharibəsindən sonra düşmənin nə qədər qəddar, amansız olduğunu daha aydın gördük. Otuz ilə yaxın Ermənistan silahlı qüvvələrinin işğalında qalmış Qarabağ və Şərqi Zəngəzurdə qarşılaşdığımız mənzərələr sözlə ifadəsi mümkün olmayacaq qədər acınacaqlı idi. Erməni vandalları bu illər ərzində heç zaman onlara məxsus olmamış və görünür, özlüklərində olmayacağını da yaxşı bildikləri yaşayış məskənlərimizdə daşı daş üstündə qoymamışdılar.

Tarixi-mədəni, dini abidələri, müasir tikililəri eyni amansızlıqla uçurub dağıtmışdılar. Kəndləri, qəsəbələri, rayonları, şəhərləri xarabalığa çevirmişdilər. Mənfur ermənilər insanlıq duyğularından elə məhrum oldular ki, təbiətin gözəlliklərinə də qıydılar. Dünyanın ən əsrarəngiz guşələrindən olan Qarabağın, Şərqi Zəngəzurun zəngin meşələrini ağaclarsız qoydular, bulaqlarını qurutdular, təbii sərvətlərini dağıyıb apardılar, talan etdilər. O yerlər erməni vandallarının əlləri ilə saralıb-soldu, xarabalığa çevrildi.

Bu mənzərələr Vətən müharibəsinin qalibiyyəti ilə sevincə bürünmüş Azərbaycan xalqını qubarlandırsa da, hər kəs gələ-



cək üçün ümidli idi. Şübhə yox idi ki, işğalla son qoyulduğu kimi, uzun illər sağalmaqla bilməyən, qövr edən mədəni yaralar da sarınacaq. Qarabağ və Şərqi Zəngəzur yenidən öz növrəsinə qayıdacaq. Təbiəti diriləcək, işğaldan əvvəlki illərdə olduğu kimi, gül güllü, bülbül bülbülü çağıracaq. Yeni meşə zolaqları salınacaq, bulaqları çağlayacaq. Ərazinin infrastrukturunu qurulacaq. Təzə yaşayış evləri, inzibati binalar tikiləcək. Bu yerlərin sakinləri geri qayıdacaq, həyat yenidən başlayacaq. İndi Qarabağ və Şərqi Zəngəzurdə sürətlə həyata keçirilən tikinti, bərpa-quruculuq işləri söyləməyə əsas verir ki, o günlər uzaqda deyil.

Həmin ərazilərdə hazırda geniş infrastruktur layihələri ilə yanaşı, mədəni dəyərlərimizin yenidən özəli yurd yerlərimiz-

zə qaytarılması istiqamətində də davamlı iş aparılır. Bu baxımdan dövlət başçısı tərəfindən Azərbaycanın mədəniyyət paytaxtı elan edilən Şuşa şəhərində xüsusilə mədəni mühitin yenidən canlandırılması ilə əlaqədar məqsədyönlü işlər görülür. Vətən müharibəsində torpaqlarımız azad edildikdən, ərazi bütövlüyümüz bərpa olunduqdan sonra həyata keçirilən böyük quruculuq layihələri inzibati, tarixi və mədəni abidələrin bərpası ilə yanaşı, tarixi ərazilərimizdə illərdir keçirilməyən mədəni tədbirləri, ənənələri də reallaşdırdı. Qarabağın incisi Şuşada ötən ilin mayında "Xarıbülbül" Musiqi Festivalı və avqustda Vaqif Poeziya Günlərinin, eləcə də digər möhtəşəm tədbirlərin keçirilməsi bunun təzahürüdür.

Bu il Prezident İlham Əliyevin sərəncamı ilə 2022-ci ilin ölkəmizdə "Şuşa ili" elan edilməsi ilə əlamətdar olub. Bu münasibətlə ölkəmizdə, eləcə də Azərbaycanın mədəniyyət paytaxtı Şuşada silsilə tədbirlər təşkil edilir.

Hələ ötən il iyunun 22-də Prezident İlham Əliyev Şuşa Şəhəri Dövlət Qoruğu İdarəsinin yaradılması haqqında fərman imzalayıb. Fərmana əsasən, Şuşa Şəhəri Dövlət Qoruğu İdarəsi publik hüquqi şəxs yaradılıb. Şuşa Şəhəri Dövlət Qoruğu İdarəsinin Nizamnaməsi təsdiq edilib. İdarənin fəaliyyət istiqamətləri müəyyənləşdirilib: Şuşa şəhərinin ərazisində yerləşən abidələrin həcm-planlaşdırma quruluşunun qorunmasını və toxunulmazlığını, habelə bərpasını, öyrənilməsini, məqsəd-

yönlü istifadəsini təmin etmək; Şuşa şəhərinin bərpasını, yenidən qurulmasını, öyrənilməsini, inkişafını və təbliğini təmin etmək; müvafiq ərazidə mədəniyyət fəaliyyətini və mədəniyyət xidmətlərini təşviq etmək; Şuşa şəhərinin tarixi, mədəni, turizm və istirahət (rekreasiya) potensialından tam yararlanmaq üçün əlverişli şərait yaratmaq. Bu ilin fevralında "Müharibə cinayətləri mədəni irsə qarşı: Qarabağ münafişsinin tarixi kontekstində" adlı XI Beynəlxalq Multikulturalizm Qış Məktəbinin iştirakçıları Ermənistanın işğalından azad olunmuş Şuşa şəhərinə səfər ediblər. Əvvəlcə Azərbaycanın görkəmli sənətkarları Natəvan, Bülbül və Üzeyir bəy Hacıbəylinin güllələnmiş heykəlləri olan Şuşa şəhərinin mərkəzi meydanında olublar. Şuşa Şəhəri Dövlət Qoruğu İdarəsinin əməkdaşları Qış Məktəbinin iştirakçılarına şəhər və güllələnmiş heykəllər barədə ətraflı məlumat veriblər.

Sonra Qış Məktəbinin iştirakçıları Xurşidbanu Natəvanın evi və Xan qızı bulağı olan ərazi, Bülbülün ev-muzeyi, Molla Pənah Vəqifin muzey-məqbərə kompleksi, Yuxarı Gövhər Ağə məscidi, Qazançı kilsəsi ilə tanış olub, Cıdır düzünə gediblər.

Bu il 12-14 may tarixlərində Şuşada V "Xarıbülbül" Beynəlxalq Folklor Festivalı keçirilib. Azərbaycanın mədəniyyət paytaxtında təşkil olunan beynəlxalq tədbirin açılış mərasimində Prezident İlham Əliyev və birinci xanım Mehriban Əliyeva iştirak ediblər.

Xarici ölkələrdən müxtəlif folklor üslublarında çıxış edən musiqiçilərin, rəqs kollektivlərinin, eləcə də Azərbaycanın müxtəlif regionlarından olan folklor kollektivlərinin iştirakı ilə təşkil olunan beynəlxalq tədbirin təşkilatçıları Mədəniyyət Nazirliyi, Heydər Əliyev Fondu və Şuşa Şəhəri Dövlət Qoruğu olub.

İyunun 1-də Şuşada məktəblilər arasında "Şuşa ili"nə həsr olunmuş "Könlüm keçir Qarabağdan" adlı respublika incəsənət festival-müsabiqəsinin yekun konserti olub. Tədbir Şuşa Real Məktəbinin qarşısında təşkil edilib. Konsert proqramında 150-yə yaxın məktəbli çıxış edib, şagirdlər vətənpərvərlik mövzusunda şeirlər söyləyib, mahnılar oxuyub, ədəbi-bədii kompozisiyalar nümayiş etdiriblər. Təhsil Nazirliyinin təşkilatçılığı, Mədəniyyət Nazirliyinin və Şuşa Şəhəri Dövlət Qoruğu İdarəsinin tərəfdaşlığı ilə təşkil olunan tədbirin sərgi hissəsində müsabiqə qaliblərinin rəsm və əl işlərinə baxış keçirilib.

Qarabağa dəymiş misilsiz ziyanın aradan qaldırılması istiqamətində mühüm işlər həyata keçirilməkdədir. Bu istiqamətdə layihələrin reallaşdırılmasında dövlət başçısının sərəncamı ilə yaradılmış Şuşa Şəhəri Dövlət Qoruğu İdarəsinin üzərinə böyük işlər düşür. Təqdirəlayiqdir ki, idarə vəzifəsini layiqincə yerinə yetirir.

Z.FƏRƏCOVA,
"Azərbaycan"